



Festa Ċentinarja 2011

Vara Artistika ta' San Publu 1811 - 2011



Il-Floriana Belt Sportiva

Minn Simon A. Bonello

President Onorarju Socjeta' Filarmonika Vilhena

Bla dubju ta' xejn il-Floriana hija belt sportiva. Nahseb li dan jafuh il-maġġoranza biex ma ngħidx kull min huwa dilettant tal-isport f'Malta. Hafna lokalitajiet bdew attivitajiet sportivi fil-lokalitajiet hafna wara dawk fil-Floriana. Ma nkunx qed niżbalja ngħid li min huwa verament dilettant tal-isports jafu sewwa jekk isegwi rapporti li jidhru fil-gazzetti u rapporti televiżivi.

Għal hafna snin speċjalment fl-era kolonjali meta Malta kienet taht il-hakma tal-Gran Brittanja il-Floriana kienet miżgħuda b'suldati fid-diversi barracks li kienu jinsabu fiha. Id-diversi reġimenti kienu spiss jinbidlu minhabba l-esiġenza militari u dan ġab varjeta' fl-isport li kienu jagħmlu.

I-Isport għas-suldati Britanniċi kiep obligatorju kemm bhala passatemp, kif ukoll minhabba esiġenzi fiżiċi. Semmejt varjeta', iva, għaliex ir-reġimenti kienu jvarjaw il-gosti sportivi tagħhom, min jippreferi l-football, min il-cricket u min il-hockey kif ukoll anke l-atletika.

Il-Floriana Parade Ground, illum l-Arena tal-Indipendenza jew kif inhi magħrufa bl-isem ta' Ix-Xagħra kienet tkun xena ta' attivita' sportiva tista' tgħid il-hin kollu tal-ġumata. Naturalment iż-żgħażaġh u tfal Furjanizi tas-seklu 19 kienu jithajru jippruvaw jimitaw dak li jaraw f'dik il-wesgħa. Is-suldati Britanniċi kienu jinnutaw l-interess tagħhom u għalhekk kienu jgħallmuhom kif jixxutjaw ballun tal-football jew kif jolqtu ballun tal-cricket biex insemmi biss żewġ dixxiplini sportivi u aktar tard għallmuhom ukoll kif jużaw stikka tal-hockey.

Post iehor f'Malta fejn is-suldati Britanniċi bdew jinterassaw liż-żagħżagħ Maltin b'mod pjuttost limitat kien fil-Kottonera u f'Pembroke fejn kien hemm ukoll numru ta' suldati stazzjonati hemm, iżda kien fil-Floriana fejn iż-żerriegħa sportiva mhawwla fix-Xagħra kibret sewwa u saret siġra kbira.

X'aktarx, għalkemm ma xejn dokumentat b'mod ufficjali, fuq bażi ta' team kien il-cricket l-ewwel sport ippratikat b'mod organizzattiv. Dan it-team Furjaniz kien jismu Colonials dejjem fis-seklu 19. Wara twaqqaf il-Floriana Cricket Club. Maż-żmien sar wiehed b'saħħtu tant li rebah hafna loġhbiet kontra timijiet tas-Servizzi Britanniċi, kemm militari kif ukoll navali. Plejers Furjanizi ta' kalibru kienu fost l-ohrajn l-aħwa Miller, Bristow u Bilocca. Meta l-Floriana Parade Ground (ix-Xagħra) saret Arena tal-Indipendenza fl-okkażjoni taċ-ċelebrazzjoni tal-Indipendenza ta' Malta, il-ground inbidel totalment tant li ma setax isir aktar loġhob tal-cricket biex il-Floriana Cricket Club temm l-attivitajiet sportivi tiegħu. Hasra.

Ma tistax issemmi l-Floriana mingħajr ma jissemma l-football għax dan l-isport huwa sinonimu mal-isem ta' din il-belt sportiva. Il-football beda hafna kmieni qabel twaqqaf il-Floriana Football Club. Iż-żagħżagħ Furjanizi bdew jilagħabu ma' jew kontra suldati Britanniċi mhux b'mod kompetittiv għax il-kompetizzjonijiet ma kienux jeżistu għajr bejn ir-reġimenti. Fl-1894 twaqqaf ufficjalment il-Floriana Football Club li huwa meqjus bhala wiehed mill-eqdem timijiet tal-football fid-dinja. Kull min huwa dilettant ta' dan l-isport jaf li l-Floriana Football Club għandu storja gloriuża bil-kwantita' ta' unuri li rebah. Ma hemmx b'żonn insemmuhom għax il-lista hija wahda twila u jittiehed hafna spazju. Fost hafna ohrajn jispikkaw Lolly Borg, Pullu Demanuele, Lolly Debattista u Tony Cauchi. Tajjeb insemmu li Debattista kien l-ewwel li rebah l-unur Footballer of the Year, filwaqt li Tony Cauchi niżzeel ismu bhala l-ewwel Malti li skorja gowl f'loġhba internazzjonali.

Kemm-il darba kelli okkażjoni nikteb dwar l-ewwel kuluri tal-gerijiet. Ma jimpurtax jekk nerga' nirrepeti li dawn fil-bidu kienu aħdar u aħmar. Saru hodor u bojod wara partita li l-Furjanizi kienu rebħu kontra l-Irish Fusulier. Dan ir-reġiment Irlandiż billi kien se jtemm is-servizz tiegħu f'Malta b'sens ta' sportivita' u gratitudni minhabba r-rabta bejn il-Furjanizi u l-Irlandiżi għar-raġuni li l-Furjanizi residenti f'dik il-parti msejha Balzunetta kienu jgħinu lil dawn is-suldati fiċ-ċelebrazzjonijiet tal-Festa ta' San Patrizju (*St. Patrick*), Patrun tal-Irlanda irregalawlom il-flokkijiet tagħhom hodor u bojod. Naturalment b'hekk tweled il-laqam tal-Irish.

Kien hemm tim iehor li għamel isem fuq bażi nazzjonali iżda mhux daqs dak tal-Floriana F.C. Dan kien il-Floriana Tigers Football Club. Kien ikkunsidrat l-aqwa tim Malti tad-dilettanti ta' żmienu. It-Tigers hadu sehem ukoll fis-Sezzjoni B tal-Kampjonat Malti bejn 1-1935 – 1938. Maż-żminijiet din il-belt sportiva kellha diversi timijiet ohra tal-football fosthom il-famużi Floriana Ajax Football Team li saħħar bil-loġhob sabih lil eluf ta' Maltin minn Malta kollha li bi għarhom kienu jiġu jseguwuhom. Il-plejers ta' dan it-tim ġew imsawra mis-Sur Frankie Tabone, gentlom kbir fil-qasam sportiv. Madankollu, mertu għandu jmur ukoll għand ċertu Surgent Lippu miż-Żurrieq li għaqqadhom

De Sancto Publio
Docent auct. Apostolorum Populum Melitensem ad
Christianam fidem gloriosi Apostoli Pauli predicationem



Festa Ċentinarja 2011

Vara Artistika ta' San Publju 1811 - 2011



meta kien stazzjonat fis - *St. Francis Barracks* fejn illum hemm l-Ispizerija taċ-ċentru tas-Saħħa tal-Floriana. Aktar tard dan it-tim kollu tal-Ajax ġie nkorporat fil-*Floriana Football Club* u b'hekk bdiet sensiela twila ta'unuri mirbuħa f'ġieħ il-Belt Floriana.

L-istorja tal-football tinkludi numru ta' timijiet oħra bħal *Floriana Liberty* li hađu sehem fil-Kampjonat ta' Malta bejn 1916 – 1918, is-*Swallows F.T.*, il-*Brittania F.T.*, l-*Irish Born F.T.*, *Small Irish*, *Floriana Lions F.T.*, *St. Francis F.T.*, *Little Ajax*, *Floriana Colts*, *Floriana Atoms*, *Floriana Grasshoppers F.T.* u *Emeralds F.T.*

Illum fuq in-naha tal-parti tal-Floriana msejha Balzunetta jinsab il-*Floriana Ajax Amateur Football Club*. Għaqda bl'ebda konnessjoni mat-tim antik tal-istess isem. Wara it-Tigers nahseb li l-*Floriana Ajax Amateur Football Club* l-aktar li għamlu hoss u waqt li qed tinkiteb din l-informazzjoni issib li ġieli rebħu l-kampjonati tal-I.A.S.C. Seta' kien hemm aktar timijiet mill-Floriana li għamlu żmien jeżistu iżda li żarmaw kmieni war li twieldu .

It-tielet sport fuq bażi ta' tim li beda jintlagħab mill-Furjanizi ukoll li f'dik li kien jisimha l-*Floriana Parade Ground* huwa l-hockey. Dan beda f'it wara li ntemmet it-Tieni Gwerra Dinjija u tista' tgħid fl-istess spazju fejn illum hemm il-*Floriana Young Stars Hockey Club*. Dan kien jismu *Floriana Hockey Club*. Dan l-isport ukoll ittiehed mis-suldati Brittaniċi. Dak iż-żmien me kenitx teżisti assoċjazzjoni nazzjonali ta' dan l-isport f'Malta u għalhekk il-logħbiet kienu fuq bażi amatorjali. Tajjeb insemmi li kemm-il darba l-Furjanizi kisbu riżultati tajbin.

Meta beda jintlagħab f'Malta l-hockey kompettiv il-Floriana kienet irrapreżentata mill-*Irish Born Hockey Club*. Sfortunatament dan il-club safa mkeċċi mill-*Malta Hockey Association* wara li ġie akkużat b'imġiba mhux korretta.

Illum għandna l-*Floriana Young Stars Hockey Club* li għandu għad-disposizzjoni tiegħu club house u ground sabih tal-hockey. Il-Young Stars mhux mill-bidu kienu jirrapreżentaw lill-Floriana. Illum dan il-club huma kkonsiderat bħala wiehed mill-aqwa ta' dan l-isport f'Malta. Mhux ta' b'xejn għax rebħu diversi unuri nazzjonali.

Il-*Basketball* daħal fil-Floriana fl-1977. Il-mutur biex dan seħħ kien il-mibki Karmenu Abela, referee u coach tal-istess dixxiplina sportiva. Kien ir-raba' sport li tfaċċa fil-Floriana l-ewwel bl-isem *FSOBIANS Basketball Club* iżda fl-istaġun 1979/1980 biddel ismu għal *Floriana Basketball Club* biex aktar identifika ruħu mal-lokalita'. Wara li għal hafna snin kien ospitat fil-*FSOBIANS Club* aktar tard mar fil-Kumpless Sportiv tal-Arena tal-Indipendenza.

Il-Floriana B.C. ikkompeta fit-tielet, fit-tieni, u fl-ewwel diviżjoni (wara Premier), diviżjonijiet tal-*Malta Basketball Association* u rreġistra numru ta' suċċessi f'diversi taqsimiet tal-M.B.A. bħal rebħ ta' Kampjonati tat-Tieni Diviżjoni Rġiel u l-M.B.A. Shield tan-Nisa tal-oghla diviżjoni. Fl-istaġun 1986/87 il-*Floriana Basketball Club* ha sehem f'kompetizzjonijiet tat-taqsimiet kollha tal-*Malta Basketball Association* inkluż il-*Mini-Basket*, haġa li mhux il-clubs ta' Basketball Maltin kollha rnexxielhom jagħmlu.

Wara li spicċat it-Tieni Gwerra Dinjija niftakar li bdew jintlagħbu l-Boċċi mhux forma ta' kompetizzjoni fi spazju taht il-Hotel Phoenicia. Illum dan l-isport fil-Floriana jinsab hafna organizzat bi club house u pitch f'tarf il-Kumpless Sportiv ta' l-Arena tal-Indipendenza. Anke dan il-club kellu s-suċċessi tiegħu matul kemm ilu jeżisti.

Ma jidherx li ġew furmati clubs tal-billiards u snookers iżda dawn kienu jintlagħbu f'forma ta' kompetizzjonijiet fil-Każin Vilhena kif ukoll fis-St. Publius Club fi Triq Sant' Anna. Anke fil-*FSOBIANS* kienu saru kompetizzjonijiet fuq forma ta' individwali. Illum il-billiard fuq livell individwali jintlagħab ukoll fil-Każin Laburista tal-lokal.

Rigward id-darts saru u għadhom isiru kompetizzjonijiet speċjalment fil-lokal tal-Floriana Ajax Club u anke saru fil-Każin Vilhena, fil-*FSOBIANS Club* u b'mod limitat fiċ-ċentru tal-Floriana Senior Citizens.

Fis-snin 50 f'Malta bdew jitwaqqfu chess clubs, jew circles kif kienu magħrufa, imsemmija għall-personaġġi kbar fid-dinja magħrufa bħala gran mastri. Fil-Floriana ġie mwaqqaf ir-Rubinstein Chess Circle, l-ewwel International Bar tas-Sur Mikielang Sultana fi Triq Sant' Anna u aktar tard dan mar fil-Każin Vilhena. Wara li għal xi snin dan it-tim ma baqax jeżisti tfaċċa circle ieħor bl-isem ta' Lasker C.C. ukoll fil-Każin Vilhena. Wara żmien li kien attiv sewwa b'organizzazzjonijiet ta' Kompetizzjonijiet miftuħa għal kull min ried jieħu sehem messitu l-istess xorti bħal ta' qablu. Fis-snin 70 iżda tfaċċa ieħor, ir-Reti Vilhena Chess Circle meta r-Reti C.C. ta' Hal-Qormi ġie fil-Każin Vilhena u beda jissemma Reti Vilhena Chess Circle. Ic-Chess Circles f'Malta ma baqgħux moda bħal fis-snin 50, 60, 70 tas-seklu għoxrin u għaldaqstant ma baqgħux jeżistu fil-forma li kellhom kemm fil-Floriana kif ukoll anke fi bliet u rhula oħra Maltin. Ic-Chess beda jeżisti f'forma oħra aktar addattata għal żminijiet moderni.

Meta wiehed jaqra dan kollu bla dubju jinduna bl-interess kbir fil-qasam sportiv tal-Furjanizi. Tgħid għad naraw xi dixxiplina sportiva oħra fil-Floriana? Min jaf forsi r-rugby li ġieli naraw min jeżerċita dan l-isport bħala tahrig fil-ground tal-Floriana F.C.